

Шлях Моладзі

... „Падымайся з нізін, сакаліна сям'я,
Над крыжамі бацькоў, над курганамі!
Занімай, Беларусь маладая мая,
Свой пачэсны пасад між славянамі“.

ЯНКА КУПАЛА.



ВІЛЬНЯ, 1929 г.

Беларуская Друкарня ім. Францішка Скарыны — Вільня, Завальная вул. № 6

З Ь М Е С Т № 9:

1. 400-лецьце Літоўскага Статуту — А. Сакалінскі.
 2. Вадой да возера Нарач — Ч. Х.
 3. З газэт — Z.
 4. Пані сабака, Муха і вол, Міцкевіч і Мураўёў — Я. Быліна.
 5. Да моладзі — Ул. Б.
 6. Зважай — Марвіч.
 7. * * * — Аўг. Бартуль.
 8. Любі свой край — Ар-Ар.
 9. Летні вечар — М. Машара.
 10. Там хмарка за хмаркаю ўецца — Леанід з пад Вішнева.
 11. Чаму я сёньня аптымісты? — В. Шкодзіч.
 12. Народная песня — М. Ш.
 13. Замошская рэспубліка — Пётр Чабор.
 14. Лісты.
 15. Хроніка.
 16. Усячына.
 17. Наша пошта.
-

„Шлях Моладзі“

МЕСЯЧНАЯ ЧАСОПІСЬ БЕЛАРУСКАЙ МОЛАДЗІ

Цана асобнага нумару 30 гр.

Падпіска месячна 35 гр.

„ на паўгода 2 зл.

„ на год 4 зл

Заграніцу ўдвая даражэй.

Цана абвестак:

Цэлая старонка 40 зл.

Паўстаронкі 20 зл.

Адна чацьвертая старонкі . . . 10 зл.

Абвесткі зьмяшчаюцца толькі на
вкладцы.

Адрас Рэдакцыі: Вільня, Завальная № 6 — 10. (Wilno,
Zawalna 6 — 10)

Рэдакцыя адчынена ад гадз. 9 да 3-й папаўдні.

Шлях Моладзі

МЕСЯЧНАЯ ЧАСОПІСЬ БЕЛАРУСКАЙ МОЛАДЗІ.

Год I.	ВІЛЬНЯ, — ЛІСТАПАД 1929 Г.	№ 9.
--------	----------------------------	------

Канфіската „Шляху Моладзі“ № 8.

26 лістапада 1929 г. Гарадзкі Стараста м. Вільні сканфіскаваў часопісь „Шлях Моладзі“ № 8 за памяшчэньне артыкулу „Крыху аб сучаснасьці“ — Я. Н. і вершу „Падымайся народ!“ — Ул. Казлоўшчыка, у якіх Стараста бачыць праступак прадугледжаны 1 арт. Разп. Прэзыдэнта Р. П. і 129 арт. Кодаксу Карнага.

400-лецьце Літоўскага Статуту.

(30.XI.1529—30.XI.1929).

Ужо ў XIII ст. Беларусь злучылася з Літвой і ўвайшла ў склад Літоўскай дзяржавы. Супольнае літоўска-беларускае аб'яднаньне трывала аж да другой паловы XVI ст., да Люблінскай Уніі 1569 г. Час гэты станавіў сапраўды сьветлую пару ў гісторыі гэтых абодвых народаў. Літоўцы і Беларусы стварылі адну супольную дзяржаву больші паразуменьнем і ўзаемным інтарэсам, як вайной. У супольнай літоўска-беларускай дзяржаве панавала поўная свабода веры і культуры. Беларусы, прыняўшы хрысьціянства ў X ст. з усходня-хрысьціянскай Візанцыі, паволі прымалі ад яе такжа навуку, цывілізацыю і культуру. Літвіны ж да 1386 г. былі паганамі і культурна стаялі ад Беларусаў шмат ніжэй. Аднак Беларусы не пакідалі ім ані сваея веры, ані культуры, ані мовы. Літвіны ўсё гэта прымалі самі дабравольна. У канцы XIV ст. больш як 50 літоўскіх розных князёў ужо трымаліся ўсходня-хрысьціянскай веры,

а мова беларуская праз увесь час існавання літоўска-беларускай дзяржавы была мовай урадавай, дзяржаўнай. У гэтай мове судзілі, кіравалі дзяржавай, гаварылі: народ, магнаты, а нават князі. Так напр. вялікі князь літоўскі Ягайла, як кажуць гісторыкі, гаварыў выключна пабеларуску.

У 1386 г. адбыўся хрэст Літвы і, дзеля ўнутраных небясьпекаў, наступіла першая ўнія з Польшчай. Паводле ўмовы кароль польскі мусіў быць адначасна і вялікім князем літоўскім, а Польшча і Літва з Беларусяй мела станавіць адну суцэльную дзяржаву. Але жыццё дыктавала што іншае. Літоўска-беларускі край меў пераважна сваіх асобных вялікіх князёў і кіраваўся сам сабой, сваім соймам у Вільні, сваімі законамі. Літоўска-беларускае аб'яднаньне і фактычная незалежнасьць краю трывала аж да Люблінскай Уніі.

Ад часоў Вялікага Князя Вітаўта ўстанавіўся звычай, што вялікі князь, трымаючы кіраўніцтва краем, прыракаў захаваць правы яго даўнейшыя, а так жа часта надаваў новыя. Вось гэтымі правамі і кіравалася Вялікае Князьства Літоўска-Беларускае.

Але гэткага роду права было ня поўнае і мала даступнае для практычнага карыстаньня.

Вось-жа стараньнем літоўска-беларускай шляхты быў апрацаваны кодэкс права Статут Літоўскі, прыняты на Віленскім Сойме 17(30) лістапада 1529 г., пазьней названы першым, або старым.

Назова гэтага Статуту: літоўскі — палітычная. Усе беларуска-літоўскія землі зваліся Вялікім Князьствам Літоўскім, бо Вялікія Князі, як прадстаўнікі найвышэйшай улады, былі Літоўцы. Дзеля гэтага і законы нашага краю зваліся літоўскімі.

Першым Статутам да выданьня другога новага ў 1566 г. кіраваўся край наш на працягу 37 гадоў. Праз увесь гэты час існаваў ён у рукапісі напісанай па беларуску. Друкаваны ня быў ніколі. У рукапісі дайшоў ён аж да пач. XIX ст. і ў 1841 г. быў надрукаваны ў Пазнані ў „Zbiory praw Litewskich“, а ў

1854 г. быў надрукаваны ў „Временник‘у» Маскоўскага „Общества истории і древностей“.

І так 30 лістапада сёл. г. мінае 400 гадоў ад часу, калі першы Літоўскі Статут быў прыняты нашым Соймам у сталіцы літоўска-беларускай дзяржавы ў Вільні.

Гэтыя так рэдкія ўгодкі — гэта вялікае беларускае культурнае сьвята.

Статут гэты, як на той час, быў дужа высокім культурным здабыткам нашага краю; такіх законаў могбы пазавідваць тады не адзін народ у Эўропе. Падобных законаў ня было так-жа і ў Польшчы.

Першы Літоўскі Статут, праўда, меў на воку прадусім інтарэсы шляхты, якая ў той час была пануючай клясай, але апрача гэтага браў ён такжа пад увагу і інтарэсы ўсёй дзяржавы і ўсіх жыхароў яе. Найцікавейшым ў гэтым Статуце для нас будзе тое, што ў ім Вялікі Князь Літоўскі прыракае сьцерагчы граніц дзяржавы і павялічваць іх, а так-жа, што Статут гэты палякоў уважаў за чужынцаў, дзеля гэтага не дазваляў ім займаць у Літоўска-Беларускай дзяржаве ўрадавых пасадак, а так-жа набываць зямлі. З гэтых артыкулаў Статуту бачым самастойнасьць Вялікага Князьства Літоўскага і імкненьне да яе абароны. Першы Літоўскі Статут, як кодэкс праўны, гэта — прадукт двух народаў: Літоўскага і Беларускага, але як кніга пісаная ў беларускай мове — гэта здабытак беларускай культуры з залатой пары яе.

Першы Літоўскі Статут лёг у аснову другога (1566), а пасля і трэцяга (1588), які далей абавязваў на літоўска беларускіх землях, як пасля Люблінскай Уніі 1569 г. так-жа і пасля падзелу Польшчы, калі мы былі пад Расеяй, аж да 1840 г.

Словам, 400-лецьце першага Літоўскага Статуту — гэта вялікае беларускае культурнае сьвята. Яно вымоўна нам гавора, на што здольны беларускі народ. Яно вуча нас так-жа, што ўскрэшана ў памяці народу слаўная мінуўшчына — залог яго будучыні.

А. Сакалінскі.

Вадой да возера Нарач.

(З летняй турыстыкі.)

Адклікаючыся на артыкул М. І-ча ў № 5 „Шляху Моладзі“, хачу сказаць пару слоў аб адной турыстычнай экскурсіі, каторая адбылася сёлета ў Зах. Беларусі і паміма свайго даволі паважнага характару дагэтуль нават ня ўспомнена ў прэсе.

Думка, зладзіць у часе летніх вакацыяў турыстычную экскурсію, паўстала сярод некаторых вучыццалёў праваслаўнае дух. сэмінарыі яшчэ вясной сёлетняга году. Калі-ж прыйшло да яе зьдзейсьнення, то плянаваны склад экскурсыі зьмяніўся і цяпер складалі яе 2 вучыццалі памянёнае сэмінарыі і 1 матурыст. ВБГ. Мэтай экскурсыі было дастацца водным шляхам з м. Крывіч у возера Нарач, дзеля чаго і была прыстасована адпаведная лодка з патрэбным інвэнтарам, як: прымус, чайнік, скварада, кубкі і т. д.

17 ліпня 1929 г., калі надвор'е найменш адпавядала якім-небудзь падарожным плянам, бо імжыў дробны дождж, вырушылі мы на пласкадонцы па рацэ Сэрвач у дарогу. Ужо з самага пачатку, ня гледзячы, як я ўжо казаў, на кепскае надвор'е, мы не пажалелі выпаўнення свайго пляну — ды і праз цэлы час падарожніцтва (бязмала 2 тыдні) нічога падобнага ня здарылася. Дождж нам вельмі не дакучаў, бо йшоў перарывамі, каторыя мы заўсёды маглі перачакаць пад навісшай над вадой вярбой ці вольхай, ня вылазячы нават з лодкі. Затое кругом разнасіўся прыемны аромат сьвежаскошанага сена і за паваротамі адкрываліся, здавалася, што-раз прыгажэйшыя краявіды. Не ад рэчы будзе тут успомніць першае наша прыстанішча, калі мы вылезлі на бераг аглядаць старадаўнія швэдзкія акопы. Тут у інфармацыйным сэнсе нам шмат памагла кніжка Сапунова і Друцка-Любэцкага аб Вялейскім і Дзісьненскім паветах. Яна, плюс мапа Віленскага ваяводства, — былі нашымі незаменнымі прыяцелямі ў падарожы.

Ехалі даволі хутка, дзеля таго, што гэтаму памагаў бег вады (уніз па рацэ). Двое веславалі, а трэці сядзеў за кіруном ды сачыў за правільным ходам лодкі. На Сэрвачы трэ' было нам глядзець, каб ня сесці на мель, а на Вяльлі да гэтага далучыліся падводныя каменьні і вялікая колькасць дубовых карчоў. Далікатную нашу пласкадоначку, зазяваўшыся, вельмі лёгка было-б разхрамастаць аб падводныя перашкоды і тады-б задуманы плян ня споўніўся. З другога боку пласкадонны характар нашае лодкі быў вельмі прыгодны на вялікіх мелях, якімі асабліва багата Вяльля ў сваім верхнім цячэньні. У часе язды лавілі на блісьню шчупакоў і гатавалі на прымусе страву. У тых

мясцох, дзе былі млыны, прыходзілася разгружаць лодку і перавалаківаць на другі бок мосту. Начавалі ў якой небудзь прыбярэжнай вёсцы ці хутары на сене ў пуні. Пры кожным выхадзе на бераг, знаёміліся з прыроднымі асаблівасцямі ваколіцы і языковымі розніцамі ў гутарцы жыхароў. Трэба адзначыць, што за ўвесь час падарожы мы ня разу не пачулі польскае мовы, за выняткам камэнданта паліцыі ў Іжы, катораму закарцела нас вылегітымаваць. Мясцовасці, каторыя міналі, былі надзвычай прыгожыя і некаторыя, як напр., Тышкевічава Пляса на р. Вяльлі заслгоўваюць на спэцыяльную ўвагу.

Характар падарожа крыху змяніўся пры ўездзе ў р. Нарачанку. Цяпер трэ́ было ехаць пад ваду і дзеля шпаркае плыні даволі шмат працаваць. Дзеля гэтага кіруновы часта пакідаў сваё становішча і ўзяўшы даўгі прыс у рукі, памагаў веслаўніком. Надвор'е ў далейшыя дні было як ня трэба лепшае і плысці дзеля гэтага было вельмі добра. Разьвіваўся гарт цела, сутыкаючыся беспасярэдна з гарачымі праменьнямі сонца і асьвяжаючай вадой у часе ня рэдкіх купанняў. Мускулы заметна пабольшыліся і акругліліся. Наагул, здароў'е дапісывала як найлепей і амаль кожная гутарка перапляталася здаровым гумарам. Разьвілася і вытрывалася ў змаганні з перашкодамі, якія ў постаці меляў і дзівосных выкрутасаў ракі, спатыкаліся вельмі часта. Было аднак і выкарыстана ўсё, што магло нам аблягчыць заданьне, як напр., вецер. На Нарачанцы, ужо недалёка ад возера, ён аказаў нам нязвычайныя ўслугі, гонячы пад парусам лодку з шпаркасцю маторнае. Гэты-ж парус прыгадзіўся нам і на возеры Нарач, дзе мы рызыкавалі зусім непатрэбна выкупацца ў адзежы, прадпрымаючы небяспечны пераезд у часе красаванья белых баранчыкаў на грэбенях хваль.

Да возера Нарач даехалі на 9-ты дзень, г. зн. 25 ліпеня 1929 году. На гэтым аднак экскурсія не закончылася, бо з Нарача па праліву Скеме мы пераехалі ў воз. Мясцра, на берагох каторага ляжаць Стары і Новы Мядзел. На Мясцры кончыўся наш водны шлях, які лічыць больш 200 км. Цяпер прышлося замкнуць кола сухім шляхам, пагрузіўшы лодку на воз і вярнуўшыся на месца выезду за 35 км. Перад гэтым, карыстаючы з гасьціннасці мясцовага сьвяшчэньніка К., не абмінулі мы прабыць дні 3 ў гэтай вазёрнай ваколіцы і адведаць вельмі цікавы старадаўны магільнік „Малатоўкі“ ля в. Навасёлкі.

Цяпер астаецца падлічыць рэзультаты экскурсіі. Вось яны: прыемны адпачынак пасля ўмысловай працы, злучаны з карысным расшырэньнем пазнаньняў аб Бацькаўшчыне, жменя фатаграфіяў цікавейшых мясцовасцяў і ўспаміны

супольна перажытых падзеяў і розных эмоцыянальных здарэнняў экскурсіі, а самае галоўнае, гэта — узбуджаная ахвота да новых экскурсіяў, багацейшых і разнараднейшых сваім зместам.

Ч. Х.

3 газэт.

„Малы гісторык.“

Украінская часопісь для дзяцей „Світ Дитини“ № (10, 1929 г.) змясціла артыкул: „Про те, як Україна была під владою Литви й Польщі“. Артыкул гэны падпісаў нейкі — Малий історик, які тлумача там між іншым гэткая фацэціі:... „За ўлады Літвы ўсюды гаманіла ўкраінская мова, бо й літоўскія князі гаварылі гэтай мовай, пісалі свае пісьмы, і ўрадавалі па ўкраінску ўсе галоўныя літоўскія ўрады. Усе законы, сабраныя ў кнізе пад наз. „Літоўскі Статут“ былі напісаны мовай украінскай“...

Вось-жа падаём да ведама „Малога гісторыка“, што ў даўнейшай Літве, да якой належалі і Беларусы і Украінцы, урадавай мовай агулам была мова беларуская, што „Літоўскі Статут“ быў пісаны мовай беларускай, што некаторыя князі літоўскія так-жа гаварылі ня мовай украінскай, але беларускай і, што на землях украінскіх, мова ўкраінская сапраўды мела так-жа поўную свабоду.

Добрыя былі часы! Дык трэба старацца, каб яны назад вярнуліся і пры гэтым добрай лазы трэба даць усім гэтым „Малым гісторыкам“, якія для павароту гэтых сьветлых часоў шкодныя пішуць байкі.

З.



Літэратурны аддзел.

ПАН І САБАКА

(з Красіцкага)

Брахаў цюцька ў ночы і пана сыцярог —
Назаўтра набілі, бо пан спаць ня мог.
Спаў цюцька ў ночы — хтось пана абкраў.
Ізноў цюцьку набілі, што ён не брахаў.

Я. Быліна.

МУХА І ВОЛ.

З павучыньня муха ўцячы не магла —
„Ратуй, браце, мяне!“—яна просіць вала.
Рогам вол ў павуцьцё даў, муха паляцела—
У вала на хрыбце смактаць кроў яна села.

Я. Быліна.

МІЦКЕВІЧ І МУРАЎЁЎ.

Міцкевіч раз з Вільні пасьпешна ішоў.
Глядзіць, аж у Вільню ідзе Мураўёў.
„Чаму ідзеш з Вільні?“ паэта спытаў.
„Бо дух мой у Вільні, як бачу прапаў.“
„А мой трыўмфальна пайшоў па ўсім краю.
І вось да Вільні, як бачыш, сьпяшаю.

Я. Быліна.

—о—

ДА МОЛАДЗІ.

Покі сэрца гарыць маладое
Покі сілу мы маем ў руках,
Мы каваць будзем шчасьце людзкае
Покі сэрца гарыць маладое,
Будаваць мы павінны наш гмах.

Да працы павінны прыняцца,
Мы ад гэтага зараз-жа дня;
Мы спазьніліся, нам трэба сьпящацца,
Да работы павінны прыняцца,
Каб гарэла і наша зара.

Мы сваёю мазольную працай
Расьцярэбім заросшы дзірван,
Мы зрачомся тэй долі бадзячай,
А сваёю мазольнаю працай
Мы пацешым сваіх грамадзян.

Дык да працы, сябры маладыя!
Сваю сілу пакажам кругом,
Змоўкнучь ворагі нашы ліхія, —
Дык працуйце сябры маладыя
Каб маглі не здацца варагом.

Ул. Б.

—о—

Зважай...

Чуеш, гром
Гудзе кругом...
Пяруны трашчаць,
Маланкі блішчаць
Асьляпляюць...
Ты ідзеш
Ўсё далей...
Куды?
Прыпынку шукаеш—
Ці знойдзеш дзе?
Не стававіся пад дрэва...
Не хавайся за камень...
Не ляці бягом...
Бо пяруны кругом...
Спыні разгон.
Глянъ.
З усіх старон
Хмары плывуць...
Ты стаі
Не лягай,
Пачакай.

.....

Вось бура мінае,
Зусюль разсьвітае.
Глянъ.
Вясёлкавы прамень,
Надзеі ценъ
Чарам усьміхнуўся...
Бура з грозным шумам,
З жудой і сумам,
З грукатам і трэскам
Пайшла далей.
Затое ты,
Victor,
Ты буру змог.
Цяпер глядзі
Далей ідзі
Сваім шляхам.
Твой дух змацніць
Сонца
Сваім сьвятлом...
Ідзі і вер
Далей у перамогу...
У сілу перамогі.
Марвіч.

* * *

Вечар сьмяецца вось так, як калісьці,
Дрэвы шапочаць
І сны сьняць паціху,
Вецер цалуе лістоў аксаміты.
З ціхай усьмешкай
Калышуцца лісьці.
Вечар спакойны блакітнага лета
Прошлых часоў уваскрашае ўспаміны.
Зноў мне згадаліся вочы дзяўчыны,
Прошлыя мроі
Згадаліся гэта,
Зноў абудзіліся песьні каханьня,
Эрос крануўся да струн маей ліры
песьняй азваўся
спакойнай
Шчасьлівай.
Смутку няма ў ёй ні каплі,
ні званьня,
Палкасьцю гэтая песьня
ня дыша,
п'янай чаргою завіхраных
думкаў,
кроў не хвалюе мне
Бурай цалункаў,
мроямі, сном толькі
ціхім калыша.

Аўг. Бартуль.

ЛЮБІ СВОЙ КРАЙ!

Любі той край, мой браце мілы,
Гдзе песьня жалю раздаецца;
Дзядоў заросшыя магілы
І ўсё, што родным тут завецца.
Любі народ наш беларускі,
І ўсё, што ёсьць у нашым краю.
І той загон на полі вузкі
І песьню птушчак у гаю.
Любі і хмару, што над хатай
З гразой панура пралятае
І песьню зычну, што араты,
За плугам ходзячы сьпявае.
Любі лясы і цёмны гаі,
Дзе так свабодна сэрца б'ецца,
Дзядоў старыя абычаі,
І ўсё, што родным тут завецца.

Любі той край, мой браце мілы,
Гдзе многа бед і сьлёз бязконца,
Працуй, змагайся з цэлай сілы, —
Блісьне і нам калісь мо' сонца...

Ар-Ар.

ЛЕТНІ ВЕЧАР.

Вакно адчынена...
дзесь пахне мак.
Гальлём па шыбіне
скрабе вішняк.
З прасонья туліцца
да рам лісток.
Заліў ўсю вуліцу
вячэрні змрок.
Заход у золаце,
а за сялом, —
вясковай моладзі,
вясеньні — гом
Калыша водклікі
нямы прастор.
Па росах — вобліскаў
цвіце — узор.
Салодка мроіцца,
як пахне мак,
як зоры роюцца,
як сьпіць вішняк.

М. Машара.

ТАМ ХМАРКА ЗА ХМАРКАЮ ЁЕЦЦА.

Гляджу безнадзейна у даль —
Там хмарка за хмаркаю ёецца
І сэрца агортвае жаль,
Трывожна ў грудзях яно б'ецца.
Раптам прышлі успаміны —
Іх хмары прынеслі з сабою;
Ўваскрэсьлі тыя часіны,
Калі я кахаў ўсёй душою.
Хлынулі сьлёзы у вочы,
Іх сэрца не магло устрымаць...
Ночы, чароўныя ночы!
Гдзе вы, гдзе цяпер вас шукаць?
Хмарка за хмаркаю ёецца
Плыве ціха, спакойна у даль,
Сэрца забытае б'ецца —
Ўспаміны, туга ў ім і жаль.

Леанід з пад Вішнева.

ЧАМУ Я СЁНЬНЯ АПТЫМІСТЫ?

Хоць цемры чад і гора сёньня
Пануе скрозь яшчэ ў народзе,
Хоць зьдзек, прымус шалее штодня,
Браты-ж з братамі у нязгодзе. —

Чаму я сёньня аптымісты?
Чаму ў душы маея юнацкай
Так зьзяе ранак прамяністы?
Чаму мой дух ўжо не жабрацкі?

Чаму закуты ланцугамі,
Нявольнік сёньня йшчэ бяздольны,
Гляджу я зыркiмi вачамi,
Чаму я гэтакі бадзёрны?

Чаму я сёньня аптымісты —
Хачу я гучна адказаці:
Таму, што дух мой прамяністы,
Таму, што хочацца паяці:

Таму, што чулаю душою
З-пад хмар няволі быццам зорку —
Ужо я бачу прад сабою
Свабоднай родную старонку.

В. Шкодзіч.

—о—

НАРОГНАЯ ПЕСЬНЯ.

(Касцавая)

На лузе касец косіць
Прылёгшы галосіць:
„Ці мая каса тупа?
Ці мая жонка скупа?
Прынясла палуднаваць
Бацьвіньня ў гатлівачку,
І хлеба скарыначку,
І солі драбіначку.
І цыбулі быліначку.

Запісаў у в. Рабунь Вялейскі пав.

Міхал Шчасны.

Пётр Чабор.

Замошская рэспубліка.

(Працяг, гл. „III. М.“ № 7)

— „Гэта праўда, што няма ў нас ні солі, ні жалеза, ні газы — сказаў Лявон — але ці-ж другія дзяржавы ўсё маюць, што патрабуе чалавек? А ці дагэтуль ты дарма даставаў, хоць усё гэта і было ў Расеі? Будзем мець хлеб, лён, лес, то за гэта дадуць нам ня толькі солі, але і шоўку, золата, чаго толькі захочам. А што пану Альшэўскаму не падабаецца, дык няма дзіва, бо Беларусь была-б мужыцкая, а не панская, і падзяліла-б зямельку паміж тых, хто на ей працуе, а ня так, як ён, атрымлівае толькі арэнду ды недзе ў гарадох замежных пражывае чужую працу.“

— „Бачыш, няма ў нас ані хвабрык, ані грошай“ — дадаў Франук Андронаўскі.

— „Што кажаш, дзядзька! — крыкнуў Янка — ці-ж хвабрыкі як грыбы растуць? Трэба будаваць, а пакуль будуць чужынцы, то хто-ж іх тут збудуе? Усе яны дбаюць аб сваім краю, аб сваіх людзях, і дзеля гэтага ўсё будуюць толькі ў сябе. А глядзі, колькі вольных рук знашло-б сабе працу на хвабрыках, ці заводах, каб яны былі тут? Дзе-ж цяпер дабярэцца ў чужы край? А нават калі-б і папаў туды, дык ня прымуць, бо даюць працу ў першую чаргу толькі сваім. А грошы? Гэта-ж паперкі! Вось стала, напрыклад, Польшча, надрукавала свае грошы, Латышы — свае, Ліцьвіны свае. А была-б наша рэспубліка, то надрукавалі-б грошы і мы, а пасля набудавалі-б і хвабрык і заводаў.“

— „Гэта ўсё праўда, але вось бяда, што кругом нас мацнейшыя суседзі і хоць быццам, як кажуць, яны — нашыя браты, але каб род людзкі лепей у вочы ня бачыў такіх братаў — загаманіў Апанас з Весялукі. — Каб пазбавіцца іх апекі патрэбна сіла, а ў нас яе няма: ні войска, ні аружжа.“

— „Ну што-ж — адказаў Янка — браты, то павінны дабравольна выехаць з нашага краю; а затрымаюцца, то зноў-дзем сілы змусіць іх гэта зрабіць.“

— „Так яны цябе і паслухаюць — бурчэў стары Антон. — Вось цяпер мы — вольныя, а праз тры-чатыры дні ізноў прыйдзе якаясь навальніца. Безаружаны, бяз войска, браток, як бяз рук, бо шануюць цяпер на сьвеце ня праўду матку, а сілу.“

— „Дык трэба стварыць гэтую сілу, сарганізаваць усіх беларусаў у вадно, тады можна інакш загаварыць і з „братамі“, аб якіх успамінаў дзядзька Апанас, бо прывыклі яны нас бачыць, як жывёлу, на якой кожны садзіцца, кожны едзе. Час скінуць гэтых яздуной,“ сказаў Лявон.

— „Праўду кажаш, браток, час паказаці ім дарогу да сваіх хат,“ загаманілі дзядзькі.

„Ну, а пакуль-што — не унімаўся Янка — давайце

аб'явім Замошскую рэспубліку вольнай і незалежнай."

— „Гура! Гура! Гура!“ дружна падхапілі гэты крык некалькі галасоў.

Праз нейкі час дружнае „Ад веку цярпелі...“ паняслося ў паветры, пакацілася ў лес, на мох. Мала хто верыў у зьдзейсьненне сяньня шчаслівай іх думкі, але сьлёзы стаялі ў вачох і радасьць малявалася на тварах.

„Няхай гэта будзе думка-лятуценне — казаў Лявон, — але яна зарадзілася на вёсцы, яна укараніцца ў галаве кожнага селяніна і праз нейкі час зьдзейсніцца. Не дачакаемся мы, так дачакаюцца нашыя дзеці, а Беларускае Рэспубліка будзе!“

„А як-жа далей будзем рабіць? Трэба-ж выбіраць прэзыдэнта?—сказаў Якуб.—Амаль усе ў зборы, дык трэба хоць тымчасовую ўладу выбраць.“

„Я проціў выбараў прэзыдэнта—станоўча заартачыўся Янка—бо што ж такое прэзыдэнт, амаль тое самае, што і цар. Лепей так, як было ў нашых дзядоў: важнейшыя справы вырашаем усе вечам пакуль нас няма, а замест князя, ці прэзыдэнта, выбярым пакуль-што трох старшын.“

— „Вось гэта добра! Згода, згода!“ — раздаліся галасы.

— „Я прапаную выбраць ад старшых Апанаса з Веса-лухі, ад сталых мужчын—Лявона, а ад моладзі—Янку“ — крыкнуў Франук.

— „Вось добра прыдумаў. Няхай жыве наша рэспубліка! Няхай жывуць нашы старшыны!“ — вясёлыя раздаваліся воклікі.

Забыліся аб вайне і аб тым, што можа хто падслухаць, данясьці. Радаваліся, як быццам атрымалі найлепшую вестку. А тымчасам гарматнія стрэлы сталі чутней і чутней. Нарэшце пачулі нейкі сьвіст-гудзеньне над галавой. Пачалі страляць праз іх вёску. Спачатку мужчыны жартавалі, раючы адзін другому падставіць шапку, або галаву, каб затрымаць ворага на сваёй зямлі, але калі стрэлы сталі даволі частымі, нізка, з сярдзітым вурчэньнем, праляталі над вёскай, то ўсе кінуліся хутчэй да сваіх хат, каб загадзя схаватца у бліндажах.

Два дні слухалі гэтую музыку. Ціха сядзелі сяляне па сваіх хатах, ці бліндажах, так, што старшынам новай рэспублікі ня было патрэбы і магчымасьці прыступаць да выкананьня сваіх абавязкаў. На трэці дзень наша рэспубліка была занята атрадам „братоў.“

Толькі тры дні жылі вольным жыцьцём сяляне. Думка, што зарадзілася пад гукамі гарматніх стрэлаў, не пакідала іх. Агонь запалены тлее ў душы кожнага, чакаючы на час, калі будзе мець магчымасьць разгарэцца полымем. А нашых сяброў—Апанаса Весалушкага, Лявона і Янку і сяньня яшчэ называюць суседзі „старшынамі“, а яны чакаюць гадзіны, калі народ пакліча іх да выкананьня сваіх абавязкаў.

К а н е ц.

Л і с т ы.

БУДЗІМСЯ І МЫ.

Табарышкі, Віленскага пав. Чытаючы „Шлях Моладзі“, няраз знаходзіў я весткі з усіх куткоў Заходняе Беларусі, што беларуская моладзь, памятуючы аб сваей Бацькаўшчыне, працуе на карысьць адраджэньня Беларусі. І я таксама маю прыемнасьць апісаць, што й наша моладзь таксама працуе на карысьць Бацькаўшчыны, хоць мае вялікія перашкоды з боку кс. пробашча М. Воўк-Карачэўскага, які з ўсіх сіл і рознымі спосабамі стараецца здушыць беларускасьць. Нядаўна моладзь наша залажыла гурток Беларускага Інстытуту Гаспадаркі і Культуры ў вёсцы Кірджееўцы, пры ім-жа адчынілі бібліятэку-чытальню, а так-жа пашыраюцца беларускія кніжкі і газэты, як: „Беларуская Крыніца“ „Chryścijanskaja Dumka“, і зачала моладзь чытаць „Шлях Моладзі.“ Толькі нажаль, вельмі мала могуць чытаць гражданкай, маючы аднак зацікаўленьне, вучацца гражданкі. Гэта вось сьведчыць, як патрэбна беларуская школа, каторай нам так трудна дастаць.

Моладзь наша пераважна каталіцкая і ў гэтым кірунку таксама пасунулася ў перад, бо многа хто ўжо паяе беларускія песьні, моліцца на беларускіх малітвеніках „Hołas Duży“, „Boh Z nami“.

Адным словам, моладзь наша хутка йдзе ўперад і сьпяшыць да адраджэньня сваей культуры, сваей Бацькаўшчыны.

Хай-жа праца ў гэтым кірунку яшчэ больш разьвіваецца!

Я. Ярмалковіч.

БАЦЬКІ ПАМЯТУЮЦЬ АБ ДЗЕЦЯХ.

Клецк, Нясвіскага пав. У 1925 г. сяляне суседніх вёсак зразумеўшы, як патрэбна для дзяцей родная школа, падавалі дэкларацыі на адчыненне беларускіх урадавых школ. Аднак школьныя ўлады ня ўзялі гэтага пад увагу і ні аднэй беларускай урадавай школы ў гэтых вёсках не адчынілі. У гэтым годзе гэтыя-ж сяляне ізноў хочуць падаваць дэкларацыі, толькі баяцца, што з гэтага нічога ня выйдзе.

Вось-жа я хацеў-бы звярнуць увагу, што ня гледзячы на перашкоды, трэба нам дамагацца, пакуль не дадуць належнай нам роднай беларускай урадавай школы.

Кажды сьведамы беларус павінен ведаць, што беларуская моладзь можа нармальна здабыць асьвету і выхаваньне толькі ў роднай школе. Дзеля гэтага ўсе павінны злажыць дэкларацыі на адчыненне беларускіх урадавых школ. Пры тым трэба памятаваць, што 31 сьнежань ужо не далёка. Як цяпер ня зложым дэкларацыяў, дык ізноў год будзем бяз роднай школы.

Ратуйма-ж, браты беларусы, сваіх дзяцей ад цемнаты!

Званок.

✱	Х р о н і к а.	✱
---	-----------------------	---

Т-ва „Будучыня“. 22 лістапада адбылося першае арганізацыйнае паседжаньне Т-ва Беларускае Моладзі „Будучыня“. На паседжаньні быў прыняты праз прысутных статут, выбраны закладчыкі, а так-жа пастаноўлена, што Т-ва будзе мясьціцца ў памешканьні Рэдакцыйнай Калегіі „Шляху Моладзі“ — Вільня, Завальная вул. 6 кв. 10. 2 г. м. Статут Т-ва паданы ўжо да зацьверджаньня ў Гарадзкое Староства ў Вільні.

400-лецьце Літоўскага Статуту. 30 г. м. у Вільні мае быць наладжана ўрачыстая акадэмія з прычыны 400-лецьця Літоўскага Статуту.

Адкрыцьцё бібліотэкі-чытальні. 16 г. м. у памешканьні на Людвісарскай вул. № 1 кв. 32 адбылося адкрыцьцё беларускай бібліотэкі-чытальні Беларускага Інстытуту Гасп. і Культ. Бібліотэка-чытальня адчынена штодня ад гадз. 5—7.

Беларуская мова ў царкве. Пятніцкая царква ў сваім часе на дамаганьне віленскіх праваслаўных беларусаў была дана для іх-жа карыстаньня. Вось-жа пасля грунтоўнага рэмонту гэтай царквы, 10 г. м. адбылося ўрачыстае пасьвячэньне яе архіепіскапам Хвядосам. У часе высьвячэньня была сказана навука па беларуску. Ад гэтага часу будзе кожную нядзелю багаслужэньне, у якім так-жа будзе і беларускае казаньне.

Урачыстая акадэмія. 17 г. м. у салі Віл. Бел. Гімназіі з прычыны 10 угодкаў сьмерці Івана Луцкевіча адбылася ўрачыстая акадэмія, ладжана Беларускім Студэнскім Саюзам і Дырэкцыяй Віленскай Беларускай Гімназіі.

Вучнёўскі суботнік. 1 г. м. вучні Віл. Бел. Гімназіі ладзілі ў сваей салі вучнёўскі суботнік. Былі пастаўлены дзьве п'есы: „На вёсцы“ і „Пярэстая красуля“, пасля адбыліся скокі.

Новыя гурткі Беларускага Інстытуту Г. і К. У пачатку г. м. заснаваліся новыя гурткі Б. Інст. Г. і К. у в. Малая Боркаўшчына, Маладэчанскага пав., і ў в. Крупелі, Шчучынскага пав.

Спэтакль-вечарына ў Клецку. Дзякуючы стараньню дырэкцыі і вучняў Клецкай Беларускай Гімназіі 5.Х. с. г. была наладжана беларуская вечарына, на якой адыграна была драма ў 4-х актах „Апошняе спатканьне“ Фр. Аляхновіча. Артысты-аматары-вучні беларускай гімназіі на чале з сваім вучыцелем ў ролі Якіма, удала выканалі свае ролі. Публікі было вельмі многа ня толькі з мястэчка, але і з вёсак нават за 10 вёрст. Падобныя вечарыны многа прычыняюцца да падняцьця культуры і пашырэньня беларускага нацыянальнага руху.

Т-ва „Рунь“. У Беластоку нядаўна заснавалася беларускае Выдавецка-асьветнае каапэратыўнае Т-ва „Рунь“.

Пасол Пігулеўскі. У зьвязку з акадэміяй 10-х угодкаў сьмерці Івана Луцкевіча прыяжджаў у Вільню беларускі пасол у Латвійскі Сойм, а так-жа кіраўнік беларускага аддзелу пры міністэрстве асьветы ў Латвіі гр. Пігулеўскі

З жыцьця беларускага студэнства. Выйшла з друку „Студэнская Думка“ № 1 (12). Ёсьць гэта юбілейны нумар з прычыны 10-ых угодкаў сьмерці Івана Луцкевіча і 400-лецьця Літ. Статуту. Зьмест багаты і прыгожая вокладка.

— Беларускія студэнты, а так-жа літоўскія і украінскія звычайна прошага году ізноў разам лучацца, арганізуюць супольныя гарбаткі, а нават сарганізавалі беларуска-украінскі студэнскі хор. Вельмі прыемнае зьявішча!

— Беларускае студэнства ў Варшаве, паводле апошніх вестак, таксама арганізуецца

Аб лемантары Л.-Маеўскага. Нядаўна вышла кніжка Паляшука, каторую ўлады адміністрацыйныя сканфіскавалі.

Новая кніжка. Вышла з друку новая кніжка: „Змагары за ідэю“ — драма з вясковага жыцьця. Зьмест паважны. Будзе карыснай для беларускіх аматарскіх тэатраў.

Склад прэзыдыўму Бел. Ак. Навук у Менску такі: Ігнатоўскі — старшыня, Бялуга і Я. Колас — віцэ старшыні Пятровіч — сэкрэтэр, Матулайціс, Некрашэвіч, Абрамовіч і Платун — сябры прэзыдыуму.

З жыцьця Польшчы. 30.X. г. г. марш. Сойму Дашынскі не адкрыў паседжаньня Сойму дзеля таго, што быў ў памешканьні Сойму ўваружаныя афіцэры ў лічбе каля 100 асоб, і хоць гэтага тройчы дамагаўся марш. Пілсудскі. Пасьля гэтага паседжаньне адложана да сьнежня. Ходзяць чуткі, што Сойм будзе распушчаны і што будуць новыя выбары. Урад з Соймам змагаецца. Польская партыя сацыялістычная стаіць да ўраду ўжо ў рашучай апазыцыі.

З заганіцы. — У Амэрцы людзі да таго разышліся ў пагоні за грашмі, што нядаўна з гэтай прычыны пацярпелі вялікую няўдачу. Людзі ня хочуць працаваць, зачалі купляць і потым перапрадаваць паперы вартасьцёвыя г. зн. акцыі і інш. Спэкулянты-ж, відзячы такую ахвоту, наўмысна падносілі цэны на гэтых паперах. І вось аднаго дня панесьлі ўсе вялікія страты, бо аказалася, што ўсе гэтыя паперы нават паловы ня варты тэй сумы, за каторую іх купілі. Вялікая лічба багатыроў асталася жабракамі. Гэты дзень прынёс 40 мільярдаў даляраў страты; і так больш 50 тысяч асоб утратіла свой капітал.

СЯБРЫ РЭДАКЦЫЙНАЙ КАЛЕГІІ:

Язэп Найдзюк, Ізабэля Тумаш і Альфонс Шутовіч.

Рэдактар Мар'ян Пяцюкевіч. Выдавец Янка Багдановіч

У Англіі адбыліся выбары да самаўрадаў — перамогу вынесла работніцкая Партыя Працы.

— У Чэхаславачыне адбыліся выбары — страту паняслі камуністы на карысць сацыял-дэмакратаў. Цяпер Чэхаславаччына перажывае урадавы крызіс.

— У Кітаі з бальшавікамі і далей вядзецца партызанская вайна.

— У Літве ў пачатку 1930 г. маюць быць выбары Прэзідэнта, а пасля сойму.

— У Югаславіі сэрбы з харватамі ня ладзяць. — Гэта вельмі не на руку для дзяржавы.

Усячына.

Найбольшыя бібліатэкі. У Парыжы нядаўна вышла кніжка аб арганізацыі бібліатэк. Паводле гэтай кніжкі найбольшай бібліатэкай на сьвеце ёсць бібліатэка нацыянальная ў Парыжы, маючая 4 з паловай мільёнаў томаў (кніг). На другім і трэцім мейсцы стаяць дзве бібліатэкі ў Пецярбурзе, на чацьвёртым бібліатэка ў Вашынгтоне, пятае мейсца займае бібліатэка Леніна ў С.С.Р.Р. — 3 з паловай мільёнаў томаў. Шостае мейсца займае слаўная бібліатэка лэндынская „Брытш Музэум“ — 3,1 мільёнаў томаў. У Польшчы найбольшая варшаўская ўнівэрсытэцкая бібліатэка, маючая 832.000 томаў.

Жывы труп. Нядаўна ў Вене ў цырку выступаў немец Людвік Гуппэр пад імем То-Кагн. Чалавек гэты патрапіў абмерці на 7 з паловай дзён. Практыкуе ён гэта ад 1933 году і праз цэлы гэты час абміраў ужо 10 разоў. Гэта ёсць грубы, здаровы, сільны і тлусты чалавек. І калі абмірае, то жывіцца ён сваім тлушчам і дзеля гэтага пасля кожнага такога экспэрымэнту ўбывае яго на вазе 10—18 кілёгр. Пасля першага разу абміраньня чалавек гэты зусім пасівеў.

Можна габляваць шкло. Англіійскія газэты пішуць, што іхны хімік з унівэрсытэту ў Лівэрпулі праф. Ф. Ц. Бобы з сваім сынам, вытварыў такое шкло, каторае ёсць празрыстым і каторае можна габляваць, стругаць, як дрэва. Шкло гэтае ня ломіцца і не баіцца агню.

Наша пошта.

Кс. В. Шутовічу. Шчыра дзякуем за прысланыя 17 зл. на „Ш. М.“

Я. Пылінскаму: Часопісь „Сьвет“ ня выходзіць здаецца з прычын незалежных ад Рэдакцыі і Адміністрацыі.

Дз. Крупскаму. 3 зл. і 50 гр. атрымалі, дзякуем. Трэбаваныя вамі нумары выслалі.

К. Пчале. Просьбу спаўняем, пашырайце „Шлях М.“ і пішыце карэспандэнцыі.

Кс. пр. К. Кулаку: №№ 1, 2, 3 і 6 „Ш. М.“ выслалі. Леаніду з пад Вішнева. Як бачыце, вершы вашы зьямяшчаем, пішыце да нас.

Атрахімовічу Аркадзю: Вашы вершы, каторыя Вы пакінулі ў сваім часе ў Рэд. „Б. Крыніцы“ для нашай Рэдакцыі, да друку падходзяць, але яны не падпісаны, паведаміце, як іх падпісаць, у наступным нумары друкавалі-б. Чакаем абещанага.

К. Матусэвічу. Часопісь высылаем. З матэр'ялаў скарыстаем у наступным нумары, дзякуем, просім пісаць больш.

Падарожнаму. Карэспандэнцыю зьмесьцім, верш не падходзе, пішыце больш прозай аб вясковым жыцці.

Я. Плавэйскаму. Календара, якога вы просіце, у нашым Краі няма, ёсць ён у ССРР і дастаць яго ня можана. Па карту Беларусі звярніцеся ў кнігарню „Пагоня“, у Вільні, Людвісарская вул. № 1.

М. Казаровічу. У Панствову Школу Жэмёсл Будаўляных у Вільні, Мэтрополітальна 4, калі скончылі 4 аддзелы пачатковай (паўшэхнай) школы, можаце быць прыняты. Пішыце туды просьбу і залучыўшы мэтрыку, школьнае пасьведчаньне і дахторскае. Плата пры ўступленьні 16 зл. далей жа 37 зл., пры тым сталаваньне школьнае, трэба толькі мець сваю адзежу і пасьцель. Пачатак школьнага году 4 траўня. Радзім паступаць.

„Шлях Моладзі“ высылаем: Жданку Ан., Пілецкаму К., Жукоўскаму, Сыцяпуру Ан., Гаўрыльчыку, Лаўрыновічу З., Мартышонку. Чакаем абещанай падпіскі.

Атрымалі на „Ш. М.“ ад: К. Пчалы, Кс. праф. К. Кулака, А. Пазьняка, Каленкевіча па 4 зл.; Л. Шыдлоўскага 3 зл.; Добрыяна П., Залескага П., Мыскі Ф., В. Янушкі, Сенкевіча, Косьцюка М., Цаваленя А. па 2 зл.; Дз. Крупскага, Л. Кожурна, Плавейскага, М. Казаровіча, Я. Плавейскага па 1 зл. М. Качанюка 60 гр., Ст. Пяткевіча 2 зл. Усім часопісь пасылаем і шчыра дзякуем.

Танная прадажа беларускіх кніг.

БЕЛАРУСКАЯ КНІГАРНЯ «ПАГОНЯ»

(Вільня, Людвісарская № 1.)

Малодзіць танную прадажу беларускіх кніг, якіх сьпіс кнігарня высылае кождому, хто прышле на гэту марку паштовую на 10 гр.

Кнігарня на кожнай з празначаных для таннай прадажы кніг робе значную ўступку, а на некаторых уступае палавіну (50 проц.)

ТАННАЯ ПРАДАЖА ўжо пачалася і будзе трываць да 1.XII 1929 г.

Грамадзяне пасьпяшыце скарыстаць з гэтай рэдкай аказіі.

УВАГА: Кніжкі высылаюцца поштай па атрыманьні ўсёй вартасьці заказу, або накладной платой (за выбранем) па атрыманьні адной трэцяй часткі вартасьці заказу.